

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ daśamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ daśamaḥ sargaḥ ॥

rāvaṇabhavanam gatvāpaśakunabhayaṃ pradarśya  
sītānivartanāya rāvaṇam prati vibhīṣaṇasya prārthanā,  
tāmanaṅgīkṛtya rāvaṇēna tasya tatō visarjanam

tataḥ pratyuṣasi prāptē  
prāptadharmārthaniścayaḥ |  
rākṣasādhipatērvēśma  
bhīmakarmā vibhīṣaṇaḥ ॥ 6.10.1 ॥

śailāgracayasaṅkāśam  
śailaśṛṅgamivōnnatam |  
suvibhaktamahākakṣam  
mahājanaparigraham ॥ 6.10.2 ॥

matimadbhirmahāmātrai -  
ranuraktairadhiṣṭhitam |  
rākṣasairāptaparyāptaiḥ  
sarvataḥ parirakṣitam ॥ 6.10.3 ॥

mattamātaṅganiḥśvāsai -  
rvyākulīkṛtamārutam |

śaṅkhaghōṣamahāghōṣaṃ  
tūryasambādhanāditam || 6.10.4 ||

pramadājanasambādhaṃ  
prajalpitamahāpatham |  
taptakāñcananiryūhaṃ  
bhūṣaṇōttamabhūṣitam || 6.10.5 ||

gandharvāṇāmivāvāsa -  
mālayaṃ marutāmiva |  
ratnasañcayasambādhaṃ  
bhavanaṃ bhōgināmiva || 6.10.6 ||

taṃ mahābhramivāditya -  
stējōvistr̥taraśmivān |  
agrajasyālayaṃ vīraḥ  
pravivēśa mahādyutiḥ || 6.10.7 ||

puṇyān puṇyāhaghōṣāṃśca  
vēdavidbhirudāhṛtān |  
śuśrāva sumahātējā  
bhrāturvijayasaṃśritān || 6.10.8 ||

pūjitān dadhipātrais̥ca  
sarpibhiḥ sumanōkṣataiḥ |  
mantravēdavidō viprān  
dadarśa sa mahābalaḥ || 6.10.9 ||

sa pūjyamānō rakṣōbhi -  
rdīpyamānaṃ svatējasā |

āsanasthaṃ mahābāhu -

rvavandē dhanadānujam || 6.10.10 ||

sa rājadr̥ṣṭisampanna -

māsanam hēmabhūṣitam |

jagāma samudācāraṃ

prayujyācārakōvidaḥ || 6.10.11 ||

sa rāvaṇaṃ mahātmānaṃ

vijanē mantrisannidhau |

uvāca hitamatyartham

vacanam hētuniścitam || 6.10.12 ||

prasādya bhrātaram jyēṣṭham

sāntvēnōpasthitakramaḥ |

dēśakālārthasaṃvādi

dr̥ṣṭalōkaparāvaraḥ || 6.10.13 ||

yadāprabhṛti vaidēhī

samprāptēha parantapa |

tadāprabhṛti dr̥śyantē

nimittānyaśubhāni naḥ || 6.10.14 ||

sasphuliṅgaḥ sadhūmārciḥ

sadhūmakaluṣōdayaḥ |

mantrasandhukṣitō'pyagni -

rna samyagabhivardhatē || 6.10.15 ||

agniṣṭēṣvagniśālāsu

tathā brahmasthalīṣu ca |

sarīsrpāṇi dṛśyantē

havyēṣu ca pipīlikāḥ || 6.10.16 ||

gavāṃ payāṃsi skannāni

vimadā varakuñjarāḥ |

dīnamaśvāḥ prahēṣantē

navagrāsābhinandinaḥ || 6.10.17 ||

kharōṣṭrāśvatarā rājan

bhinnarōmāḥ sravanti ca |

na svabhāvē'vatiṣṭhantē

vidhānairapi cintitāḥ || 6.10.18 ||

vāyasāḥ saṅghaśaḥ krūrā

vyāharanti samantataḥ |

samavētāśca dṛśyantē

vimānāgrēṣu saṅghaśaḥ || 6.10.19 ||

gṛdhrāśca parilīyantē

purīmupari piṇḍitāḥ |

upapannāśca sandhyē dvē

vyāharantyaśivaṃ śivāḥ || 6.10.20 ||

kravyādānāṃ mṛgāṇāṃ ca

purīdvārēṣu saṅghaśaḥ |

śrūyantē vipulā ghōṣāḥ

savisphūrjitaniḥsvanāḥ || 6.10.21 ||

tadēvaṃ prastutē kāryē

prāyaścittamidaṃ kṣamam |

rōcayē vīra vaidēhī

rāghavāya pradīyatām || 6.10.22 ||

idaṃ ca yadi vā mōhā -

llōbhād vā vyāhṛtaṃ mayā |

tatrāpi ca mahārāja

na dōṣaṃ kartumarhasi || 6.10.23 ||

ayaṃ hi dōṣaḥ sarvasya

janasyāsyōpalakṣyatē |

rakṣasāṃ rākṣasīnāṃ ca

purasyāntaḥpurasya ca || 6.10.24 ||

prāpaṇē cāsya mantrasya

nivṛttāḥ sarvamantriṇaḥ |

avaśyaṃ ca mayā vācyam

yad dr̥ṣṭamathavā śrutam |

sampradhārya yathānyāyam

tad bhavān kartumarhati || 6.10.25 ||

iti svamantriṇāṃ madhyē

bhrātā bhrātaramūcivān |

rāvaṇaṃ rakṣasāṃ śrēṣṭhaṃ

pathyamētaḍ vibhīṣaṇaḥ || 6.10.26 ||

hitaṃ mahārthaṃ mṛdu hētusaṃhitaṃ

vyatītakālāyatisampratikṣamam |

niśamya tadvākyamupasthitajvaraḥ

prasaṅgavānuttaramētaḍabravīt || 6.10.27 ||

*bhayaṃ na paśyāmi kutaścīdapyahaṃ  
na rāghavaḥ prāpsyati jātu maithilīm |  
suraiḥ sahēndrairapi saṅgarē kathaṃ  
mamāgrataḥ sthāsyati lakṣmaṇāgrajaḥ || 6.10.28 ||*

*ityēvamuktvā surasainyanāśanō  
mahābalaḥ saṃyati caṇḍavikramaḥ |  
daśānanō bhrātaramāptavādinam  
visarjayāmāsa tadā vibhīṣaṇam || 6.10.29 ||*

*|| ityārṣē śrīmadrāmāyaṇē vālmikīyē ādikāvyē  
yuddhakāṇḍē daśamaḥ sargaḥ ||*